

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీ అప్పైయ్యాదీక్షిత విరచితం
॥ శ్రీ వరదరాజస్తవం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ వరదరాజస్తవం ॥

ఉద్ధాట్య యోగకలయా హృదయాబ్జకోశం
ధన్వైశ్చిరాదపి యథారుచి గృహ్యమాణః |
యః ప్రస్ఫురత్యవిరతం పరిపూర్ణరూపః
శ్రేయః స మే దిశతు శాశ్వతికం ముకుందః ॥ 1 ॥

జాతో న వేత్తి భగవన్న జనిష్యమాణః
పారం పరం పరమపూరుష తే మహిమ్నః |
తస్య స్తుతౌ తవ తరంగితసాహసిక్యః
కిం మాద్యశో బుధజనస్య భవేన్న హాస్యః ॥ 2 ॥

మన్యే నిజస్థలనదోషమవర్జనీయం
అన్యస్య మూర్ధ్ని వినివేశ్య బహిర్బుభూషుః |
ఆవిశ్య దేవ రసనాని మహాకవీనాం
దేవీ గిరామపి తవ స్థవమాతనోతి ॥ 3 ॥

నేతస్తథాఽపి తవ నిర్మమలోకసేవ్యాం
మూర్తిం మదావలమహీధరరత్నభూషాం |
వైకుంఠ ! వర్ణయితుమస్మి ధృతాభిలాషః
త్వన్నామరూపగుణచింతనలాభలోభాత్ ॥ 4 ॥

మన్యే సృజంత్యభినుతిం కవిపుంగవాస్తే
తేభ్యో రమారమణ మాదృశ ఏవ ధన్యః |
త్వద్వర్ణనే ధృతరసః కవితాతిమాంద్యాత్
యస్తత్తదంగచిరచింతనభాగ్యమేతి ॥ 5 ॥

కాంచీ మహార్ణమణికాంచనధామచిత్రా
 విశ్వంభరాం విబుధనాథ విభూషయంతీ |
 భాతా గజాద్రిశిఖరే తవ భక్తచింతా -
 రత్నేన రాజతితరాం శుభవిగ్రహేణ || 6 ||

అస్యాం భవంతమభితః స్థితదుగ్ధసింధౌ
 మధ్యే త్రయీమయమహారవిమండలస్య |
 పశ్యన్నధః కృతచతుర్ముఖవిష్టపాయాం
 ధామత్రయేఽపి కుతుకం విజహాతి విద్వాన్ || 7 ||

అస్యామమేయగుణపుర్యపరాజితాయాం
 అశ్వత్థవర్యజుషి దివ్యసరస్సమీపే |
 మధ్యేహిరణ్మయగృహం మహిషీయుతం త్వాం
 దృష్ట్వా జనో న పునరేతి భవాంతరార్తిం || 8 ||

సంప్రాప్య దుగ్ధతఠినీవిరజాం విశుద్ధాః
 సంతో భవద్భజనదాం పదమాగతాస్తే |
 త్వత్పాదతోయతులసీకుసుమేషు లగ్నం
 గంధం రసం చ గరుడధ్వజ తే లభంతే || 9 ||

సౌవర్ణసాలవలయాన్సమనుప్రవిశ్య
 కోశానివ త్రిదశనాయక కోఽపి ధన్యః |
 ఆనందవల్ల్యుదితదివ్యఫలానురూపం
 రూపం త్వదీయమవలోకయతేఽభిరూపం || 10 ||

మాతంగశైలమణిశృంగమహావిమాన -
 సోపానపర్వచతురుత్తరవింశతిర్యా |
 తామేవ తత్త్వవితతిం పురుషో విలంఘ్య
 పశ్యన్నవంతముపయాతి భవాభిషారం || 11 ||

నాపారి లబ్ధుమరవిందభువాఽపి సాక్షాత్
 యం పూర్వమీశ్వర వినా హయమేధపుణ్యం |
 అన్వైరనాప్య స కథం తవ పుణ్యకోటిం
 ప్రాప్యస్త్యదాకృతివిలోకనజః ప్రమోదః || 12 ||

ప్రత్యజ్ఞుఖం తవ గజాచలరాజ రూపం
 ప్రత్యజ్ఞుఖాశ్చిరతరం నయనైర్నిపీయ |
 అస్థానమాప్తవచసామవితర్కణీయం
 ఆశ్చర్యమేతదితి నిశ్చయమావహంతే || 13 ||

యస్మింజహాత్యతిశయోక్తిరలంకృతిత్వం
 న్యూనోపమాత్వముపమా సముపైతి సర్వా |
 సూక్ష్మస్వభావకలనాపి చ న ప్రతర్క్యా
 తద్వర్ణయామి భవతః కథమాభిరూప్యం || 14 ||

లక్ష్మ్యః ప్రియోఽసి రతికేలికృతః పితాఽసి
 విశ్వైకమోహనరసస్య చ దేవతాఽసి |
 ఆవాసభూమిరసి సర్వగుణోత్తమానాం
 వైకుంఠ ! వర్ణయతు కస్తవ రూపరేఖాం || 15 ||

సర్వోత్తరోఽసి సకలత్రిదశాశ్రయోఽసి
 జ్యోతిశ్చటాఘటితచక్రపరిష్కృతోఽసి |
 శృంగారశేవధిరసి ద్విపశైలమౌలే
 కల్యాణరూప ఇతి కస్త్యయి చిత్రవాదః || 16 ||

అంగాని తే నిఖిలలోకవిలోచనానాం
 సంభావనీయగుణ సంసరణాని సత్యం |
 యేష్వేకమాప్య న పురాధిగతం స్మరంతి
 వాంఛంతి నాన్యదపి లబ్ధుమదో విహాయ || 17 ||

ఏకత్ర మన్మథమజీజనదిందిరాయాం
 పూర్వం భవానితి బుధాః కిమపూర్వమాహుః |
 అద్యాపి తం న జనయస్యరవిందనాభ
 కాసు ప్రసన్నమధురస్మిత కామినీషు || 18 ||

నిక్షిప్య హృత్త్వయి పునర్లభతే న కోఽపి
 నిర్యాత ఇత్యధిప న త్వయి చిత్రమేతత్ |
 హృత్వా హరాన్మృగదృశాం హృదయాని యస్త్వం
 ఏవం నిలీయ కిల తిష్ఠసి శైలశృంగే || 19 ||

మోహం జగత్త్రయభువామపనేతుమేతత్
 ఆదాయ రూపమఖిలేశ్వర దేహభాజాం |
 నిస్సీమకాంతిరసనీరధినాఽమునైవ
 మోహం వివర్ణయసి ముగ్ధవిలోచనానాం || 20 ||

ఉచ్ఛేదమేకవిషయాత్యథయంతి బోధాత్
 మోహస్య యే ఖలు కథం న మృషావదాస్తే |
 లావణ్యమీశ తవ యన్నయనైర్నిపీయ
 తత్రైవ మోహమధికం దధతే తరుణ్యః || 21 ||

శుభ్రాంశువక్త్ర శుభగోచరలాభతోషాత్
 సంప్రస్థితో మృగదృశాం నయనాంబుజౌఘః |
 త్వద్భాస్సరిత్యథ నిపత్య బిభర్తి మోహం
 ప్రాయః ఫలంతి విఫలంతి చ దైవచింతాః || 22 ||

యత్ప్రాణసమ్యమజషాం యమినాం మనాంసి
 మూర్తిం విశంతి తవ మాధవ కుంభకేస |
 ప్రత్యంగమూర్ఛదతివేలమహాప్రవాహా -
 లావణ్యసింధుతరణాయ తదిత్యవైమి || 23 ||

లావణ్యసాగరభువి ప్రణయం విశేషాత్
 దుగ్ధాంబురాశిదుహితుస్తవ తర్కయామి |
 యత్తాం బిభర్షి వపుషా నిఖిలేన లక్ష్మీం
 అన్యాం తు కేవలమధోక్షజ వక్షసైవ || 24 ||

సారస్వతం వదనపద్మభువం ప్రవాహం
 త్రైస్తోతసం చ తవ పాదభువం నిరీక్ష్వ |
 సర్వప్రతీకనికరాత్ప్రవహంత్యజస్రం
 ఈర్ష్యావతీశ యమునా కిము కాయకాంతిః || 25 ||

ఆపూరితత్రిభువనోదరమంశుజాలం
 మన్యే మహేంద్రమణిబృందమనోహరం తే |
 త్వద్రాగదీపితపృదాం త్వరితం వధూనాం
 ప్రాప్తే సరిత్యహచరం ప్రలయేఽభివృద్ధం || 26 ||

యుక్త్యాగమేన చ భవాన్ శశివర్ణ ఏవ
 నిష్కృష్టసత్త్వగుణమాత్రవివర్తమూర్తిః |
 ధత్తే కృపాంబు భరతస్త్విషమైంద్రనీలీం
 శుభ్రోఽపి సాంబురసీతః ఖలు దృశ్యతేఽబ్జః || 27 ||

సర్వాతిశాయిసహజద్యుతిభూషితస్య
 విశ్వైకనాయక విభూషణ ధారణం తే |
 ఆబద్ధసౌహృదమపారసుఖాంబురాశేః
 వీక్షే తవైవ విషయాదికుతూహలేన || 28 ||

మధ్యే స్ఫురన్మకరతోరణమండలస్య
 చామీకరాభరణభూషితసర్వగాత్రః |
 ఆదిత్యబింబగతమాప్రపదాత్సువర్ణం
 భాసా భవాననుకరోతి భవంతమేవ || 29 ||

సేవారసాగతసురాద్యనుబింబదృశ్యం
 భూషామణిప్రకరదర్శితసర్వవర్ణం |
 త్వాం విశ్వరూపవపుషేవ జనం సమస్తం
 పశ్యామి నాగిరినాథ కృతార్థయంతం || 30 ||

శృంగీసువర్ణరుచిపింజరితైకభాగా -
 న్యంగేషు దేవ తవ భూషణమౌక్తికాని |
 ప్రత్యక్షయంతి భవతః ప్రతిరోమకూప -
 విశ్రాంతసాంద్రజగదండసహస్రశోభాం || 31 ||

ఆబద్ధపంక్తిమహితాని తవ త్రిధామన్
 వీధ్రాణి హీరశకలాని విభూషణేషు |
 సంమోహనాని సరసీరుహలోచనానాం
 మంత్రాక్షరాణి కలయే మకరధ్వజస్య || 32 ||

ఆపాదమౌలివిధృతేషు విభాంతి దేవ
 స్థూలేంద్రనీలమణయో మణిభూషణేషు |
 రాగాదుపేత్య తవ సుందర తత్తదంగే
 లగ్నాని లోకసుదృశామివ లోచనాని || 33 ||

త్వాం వీక్ష్య ముక్తిద జనాస్తరణిం సఖాయం
 భిందుః కిలేతి తవ భూషణపద్మరాగాః |
 శంకే చిరం జనదృశః స్వకరైః క్షిపంతి
 తన్మాత్రతోఽపి తవ ముక్తిదతామబుద్ధ్యా || 34 ||

పాదావృషేంద్ర సుకుమారతమావిమౌ తే
 భూషాభరాదరుణిమానమివోద్వమంతౌ |
 ఇత్థం కిమస్తి సుకుమారమితివ బోద్ధం
 లోకత్రయేఽపి చ కరైః స్పృశతః పదార్థాన్ || 35 ||

మూర్తిం ప్రసాధయతి తే చరణాంశుపుంజః
 తాం జైమినిః కథమధీశ నిరాకరోతు |
 సర్వత్ర యోగముపపాదయతారుణిమ్నః
 తేనారుణాధికరణే హి మునిః స భగ్నః || 36 ||

అంతస్తమాంసి యమినామపసారయంతీ
 హృత్పంకజాన్యపి చ నాథ వికాసయంతీ |
 భక్తప్రవేక భవవారినిధేస్తరణ్యోః
 త్వత్పాదయోర్జయతి కాపి మయాఖమాలా || 37 ||

ముష్టన్ప్రభాతసమయేషు మురాంతకారిన్
 అంఘ్రిద్వయశ్రియమహస్కరతస్కరస్తే |
 యత్ప్రాప్యతే న కరభంగమముష్య బాల -
 మిత్రత్వమేవ మిషతి ధ్రువమత్ర హేతుః || 38 ||

అంఘ్రిద్వయస్య తవ సంతతమంతరంగం
 అంభోజవర్గమిహ యోజయతి శ్రియా యత్ |
 ఉత్కోచదానమిదముష్టకరస్య బాల్యాత్
 తత్కాంతిరత్నచయచోరణతత్పరస్య || 39 ||

భానుర్నిశాసు భవదంఘ్రిమయాఖశోభా -
 లోభాత్ప్రతాప్య కిరణోత్కరమాప్రభాతం |
 తత్రోద్ధృతే పలతవహాత్క్షణలుప్తరాగే
 తాపం భజత్యనుదినం స హి మందతాతః || 40 ||

తౌల్యం వదంతు కవయస్తరుపల్లవానాం
 ముగ్ధాస్తద్దీయచరణేన ముకుంద కిం త్తైః |
 తాన్యేవ తత్తదధరోష్ఠమిషాత్తదానీం
 కంపం భజంతి కథయంతి కిలాత్మనైచ్యం || 41 ||

పద్మోపమాత్పదయుగాత్తవ రత్నగర్భా
 జాతేతి పద్మసదృశాకృతిమాహురేనాం ।
 కార్యం హి కారణగుణానతివర్తి లోకే
 ప్రాయః పతంగపతివాహ విలోకయామః ॥ 42 ॥

కల్యాణశాలికమలాకరలాలనీయం
 ఆసేవకశ్రుతిమనోహరనాదిహంసం ।
 ఆమోదమేదురమరున్నమితాలికాంతం
 శంకే తవేశ్వర పదం శతపత్రమేవ ॥ 43 ॥

స్పర్శం యయోః సమధిగమ్య రుటిత్యహాల్యా
 దేవీ చ భూరభవదుజ్జితసర్వపంకా ।
 తాభ్యాం ఘటేత సమతా భవతః పదాభ్యాం
 ఆజన్మపంకవసతేః కథమంబుజస్య ॥ 44 ॥

మాతంగశైలమణిశేఖర తే పదాభ్యాం
 మోహేన సామ్యమనుచింత్య కృతాపరాధం ।
 శంకే సరోజమనయోరుభయోరుపేత్య
 రేఖాచ్ఛలేన సతతం విదధాతి సేవాం ॥ 45 ॥

లేఖాధినాథవనపల్లవధైర్యచోరే
 రేఖామయం పదతలే కమలం యదేతత్ ।
 తత్రైవ విశ్రమజుషోఽచ్యుత రాగలక్ష్మణః
 క్రీడానిశాంతకమలం తదితి ప్రతీమః ॥ 46 ॥

యస్యాః స్వమూర్త్యనుగుణాకృతిశక్తియుక్తః
 పాదాంబుజద్వయమిషాత్కమరాధిరాజః ।
 మూలే వసత్యుచితమేవ నిగద్యతే సా
 మూర్తిర్మహాపురుష తేఽఖిలలోకరూపా ॥ 47 ॥

కిం ద్వాదశాత్మని రవౌ భగవంధృతేర్ష్యః
 చంద్రస్తతోఽత్యధికతామధిగంతుమేవ |
 ఏతే తవేహ దశ భాంతి పదాంగులీషు
 స్వాత్మాన ఇత్యజని చిత్తదృగర్ణవేభ్యః || 48 ||

భాసా పదం తవ రమాధిప భూషయంతి
 సంసేవకాంశ్చ విబుధాన్పరితోషయంతి |
 నాథ క్షిపంతి చ తమాంసి నఖేందవస్తే
 సంశోషయంత్యపి తు భక్తభవాంబురాశిం || 49 ||

గంగాచ్ఛలేన తవ నిస్సృతమూర్ధ్వాగాండ -
 సంఘట్టనాత్పదనఖాగ్రమయూఖలేశం |
 ఆలోక్య నూనమమరాః పతితం పయోధౌ
 ఆమధ్య తం జగృహురీశ తదిందురూపం || 50 ||

పాదానమత్సరశిరోమణిపద్మరాగాన్
 సద్యః స్ఫురత్సహజరుకృకరాన్కరాగైః |
 ముక్తామయాన్విదధతాం ప్రకటం మురారే
 జైవాత్మకత్వముచితం నను తే నఖానాం || 51 ||

యత్రే పదాంబురుహమంబురుహాసనేడ్యం
 ధన్యాః ప్రపద్య సకృదీశ భవంతి ముక్తాః |
 నిత్యం తదేవ భజతామతిముక్తలక్ష్మీ -
 యుక్తైవ దివ్యమణినూపురమౌక్తికానాం || 52 ||

నాథ త్వదంఘ్రినఖధావనతోయలగ్నాః
 తత్కాంతిలేశకణికా జలధిం ప్రవిష్టాః |
 తా ఏవ తస్య మథనేన ఘనీభవంత్యో
 నూనం సముద్రనవనీతపదం ప్రపన్నాః || 53 ||

సవ్యాపసవ్యశరమోక్షకృతీక్షుధన్వా
 జంఘే తవ స్వశరధీ ఇతి సందిహానః |
 ఆలోకతేఽంఘ్రికటకోద్ధతరుక్చలేన
 న్యస్యాభితో నిజశరాననురూపభావం || 54 ||

జానుద్వయం తవ జగత్తయనాథ మన్యే
 మారస్య కేలిమణిదర్పణతాముపేతం |
 ఆలోకయన్యదవదాతమనోజ్ఞవృత్తం
 రూపం నిజం కలయతే విపరీతమేషః || 55 ||

ఊరోః కిమన్యదయతాముపమానభావం
 వామస్య దక్షిణమముష్య చ తం విహాయ |
 రంభాదయః సదృశ ఇత్యుచితం కిమేతత్
 యస్యోర్వశీ సుభగ సాపి విభూతిలేశః || 56 ||

నాథ త్వయా పరిహితం వరవర్ణినీనాం
 రాగస్య యద్వసనమాస్పదతాం బిభర్తి |
 సౌందర్యసారనిలయేన కటీతటేన
 తస్యైష కిం ను మహిమా పరిశీలనస్య || 57 ||

సంప్రాప్య సారసనమధ్యతలోదయాద్రిం
 మధ్యాంబరం మసృణయన్నరుణైర్మయాఖైః |
 సంవీక్ష్యతే సుకృతిభిర్మణిరేష పూషా
 సంసారరాత్ర్యపరతిం గతవద్భిరేవ || 58 ||

నాభేరభూత్తవ చతుర్భుజ నాంతరిక్షం
 యన్నాభిరేవ యదునేతరియం తతోఽభూత్ |
 నాభ్యా ఇతి శ్రుతివిపర్యయగే విభక్తి
 తాం జైమినేరనుససార పశోశ్చ సూత్రం || 59 ||

ఆరోపమధ్యవసీతిం చ వినా తవాస్యాం
 నాభౌ సరః పదముపైతు కథం న వృత్తిం |
 సాక్షాదియం సరసిజస్య సముద్రశాయీన్
 ఉత్పత్తిభూరితి హి నాయక నాయమూహాః || 60 ||

కల్పాంతరేషు వితతిం కమలాసనానాం
 భూయోఽపి కర్తుమివ భూరి రజో దధానం |
 నాభిప్రాదే సముదితం నలినం తవైతత్
 భూయాత్పదైవ మమ భూతికరం మురారే || 61 ||

ఉల్లాసయత్యుదరబంధనిబద్ధదివ్య -
 శోణాశ్మరశ్మికలికావలిరచ్యుతైషా |
 ఆగామ్యనేకశతకల్పవిధాతృగర్భ -
 నాభ్యుద్గతాంబురుహకుడ్యులపంక్తిశోభాం || 62 ||

ఊర్ధ్వం విరించిభవనాత్తవ నాభిపద్మాత్
 రోమావలీపదజషస్తమసః పరస్తాత్ |
 ముక్తౌఘమండీతమురస్థలమున్మయాఖం
 పశ్యామి దేవ పరమం పదమేవ సాక్షాత్ || 63 ||

సాలైరుదంశుచయరత్నలలంతికాఖ్యైః
 స్ఫీతోల్లసత్యుసుమయా వనమాలయా చ |
 విభ్రాజతే విపులమేతదురస్వదీయం
 అంతఃపురం జలధిరాజకుమారికాయాః || 64 ||

ప్రాలంబికాముపగతాస్తవ పద్మరాగాః
 ప్రత్యగ్రఘర్మకరమండలనిర్విశేషాః |
 పర్యంకకే వరద వక్షసి భాంతి లక్ష్మ్యాః
 క్రీడోపబర్హతిలకా ఇవ పార్శ్వభాజః || 65 ||

అస్తు త్రయీమయతనుస్తవ లంబనాలీ -
 రత్నైస్తిరస్మియత ఏవ తథాపి భానుః |
 సోధః సతాం బత నిశాంతముపాగతానాం
 ఏవం తిరస్కృతికృదీశ్వర కః సువృత్తైః || 66 ||

నష్టేఽపి భస్మని వనే గిరిశేన దగ్ధం
 స్త్రీణాం హృదీశ మదనం ప్రతిబోధయంతః |
 భస్మోచ్ఛయే కృతకచప్రతిబోధనం తం
 శుక్రం జయంతు న కథం తవ హారతారాః || 67 ||

ఉత్ప్యేక్షయత్యధిభుజాంతరముల్లసంతీ
 పార్శ్వద్వయే పరమపూరుష హారమాలా |
 తత్రత్యకాంతిసరితస్తరలైః ప్రణున్నాం
 ఊర్ముత్కరైరుభయతః సితఫేనపంక్తిం || 68 ||

త్వాం సర్వభూతమయమాశ్రితసర్వవర్ణం
 యద్వైజయంతు్యపగతాచ్యుత సర్వగంధం |
 తేనైవ కిం త్రిభువనైకమహావదాన్య
 సారూప్యమావహతి తే సకలాభినంద్యం || 69 ||

తారాభిరామపరిణాహలసత్ప్రతాభం
 తాపింఛమేచకమురః శరదంతరిక్షం |
 ప్రాప్యైవ దేవ తవ కౌస్తుభపూర్ణచంద్రః
 పూర్ణాం బిభర్తి పురుషోత్తమ కాంతిరేఖాం || 70 ||

నాభీసరోజకిరణైర్మణిరాజభాభిః
 ఆత్మప్రమాభిరపి సంవలితం విభాతి |
 శ్రీవత్సవిగ్రహజుషః ప్రకృతేస్త్వదీయం
 వక్షః పరీతమివ సత్త్వరజస్తమోభిః || 71 ||

వక్షః స్థలం వరద నందనమాశ్రితస్తే
 యేషాం విభాతి హరిచందన ఏష మధ్యే |
 ఏతే చతుర్భుజ భుజాస్తవ తస్య శాఖాః
 శంకే కరాబ్జదలకోమలితాగ్రభాగాః || 72 ||

జాత్యైవ యద్వరద పల్లవరాగ ఏషః
 యల్లాల్యతే చ భవతా కటకే నివేశ్య |
 మన్యే మణిస్తదుపగమ్య మదాంధభావం
 సాక్షాదయం సవితురేవ కరోత్యవజ్ఞాం || 73 ||

ఐంద్రోపలప్రభమథో భుజదండనాలం
 ఏకత్ర చక్రమపరత్ర చ శంఖహంసం |
 దృష్ట్వా కథం న కలయేమహి కాంతిసింధోః
 ఉత్ఫుల్లపద్మయుగమూర్ధ్వకరద్వయం తే || 74 ||

చంద్రార్కచారుతరశంఖరథాంగశోభా -
 సంభావ్యరాత్రిదివసాత్మకపార్శ్వయుగ్మం |
 నక్షత్రదృశ్యనవమౌక్తికహారిరూపం
 మన్యే మహాపురుషరూపధరం భవంతం || 75 ||

సంవర్తజ్యంభితవికర్తనదుర్నిరీక్షం
 పశ్యామి దక్షిణకరే తవ చక్రరాజం |
 దైత్యేషుసింధుపతిమంధమహాచలస్య
 బాహోః ప్రతాపఘనమిద్ధమివోద్ధతం తే || 76 ||

ఆభాతి దేవ విద్యతస్తవ సవ్యపాణౌ
 అంతర్బహిశ్చ శుచిరచ్యుత పాంచజన్యః |
 అంతేవసన్నివ గలస్య గురోర్గభీర -
 ధ్వానక్రియోపనిషదధ్యయనార్థమేషః || 77 ||

కౌమోదకీ స్ఫురతి తే కరపల్లవాగ్రే
 వైరించవాక్యవికృతేవ సరస్వతీ సా |
 త్రిస్తోతసస్తవ పదాబ్జభువో విశేషం
 ఆకాంక్ష్య పాణికమలాత్తవ నిస్సరంతీ || 78 ||

హస్తే విరాజతి తవాభయముద్రితేఽస్మిన్
 అవ్యాజకోమలరుచిప్రకరాభిరామే |
 వజ్రోర్మికాంశునికరః కమలాధిరాజ్య -
 పట్టాభిషేకసలిలౌఘ ఇవావదాతః || 79 ||

నామైవ తే వరద వాంఛితదాతృభావం
 వ్యాఖ్యాత్యతో న వహసే వరదానముద్రాం |
 న హ్యగమోదితరసః శ్రుతిసిద్ధమర్థం
 లింగేన బోధ్యమురరీకురుతే విపశ్చిత్ || 80 ||

ఆభాతి మౌక్తికగుణగ్రథితైరనల్పైః
 నీలోత్పల్వైర్వలయితస్తవ నాథ కంఠః |
 సంవర్తమేఘవసతిం ధ్వననైస్తదంతః
 నిశ్చిత్య తన్నికటగైరివ మేఘడింభైః || 81 ||

యద్భృహ్మణశ్చ జనిభూః ప్రియమిందిరాయాః
 సస్పర్థమోషధిపతౌ చ సకర్ణికం చ |
 ఏతైర్గుణైర్గుణనిధే కతమస్త్యదీయం
 వక్త్రం మనోజ్ఞమవగచ్ఛతు నారవిందం || 82 ||

వక్త్రేణ తే యదభిభూతమభూత్సరోజం
 తన్నాభిభూతమితి శబ్దమవాప్య నూనం |
 శబ్దచ్ఛలాదపనినీషు జనాపవాదం
 నాభేరభూత్తవ రమాధిప విశ్రుతాయాః || 83 ||

ఉన్మీలయన్ముముదముజ్జ్వలయస్గిరీశం
 ఉన్మూలయన్విషమవాహభవాభితాపం |
 ఉద్దీపయన్స్వరవధూజనతానురాగం
 ఉద్యోతతే వరద తే వదనామృతాంశుః || 84 ||

పక్షద్వయక్రశిమపోషవిభావ్యమాన -
 చాంద్రాయణవ్రతనిషేవణ ఏవ నిత్యం |
 కుర్వన్ప్రదక్షిణముపేంద్ర సురాలయం తే
 లిప్సర్ముఖాబ్జరుచిమేష తపస్యతీందుః || 85 ||

నాథ త్వదీయమకలంకమిమం ముఖేందుం
 ఆపీయ తృప్యతి సదా వసుధా యతస్తే |
 తేనైవ కిం నవసుధారసగోచరోఽభూత్
 ఇందుః కలంకమలినీకృతమధ్యభాగః || 86 ||

ఆశ్రిత్య నూనమమృతద్యుతయః పదం తే
 దేహక్షయే విధృతదివ్యపదాభిముఖ్యాః |
 లావణ్యపుణ్యనిచయం సుహృది త్వదాస్యే
 విన్యస్య యాంతి మిహిరం ప్రతిమాసభిన్నాః || 87 ||

త్వద్వక్షతసామ్యమయమంబుజకోశముద్రా -
 భంగాత్తతత్సుషమమిత్రకరోపక్తప్త్యా |
 లబ్ధ్వాపి పర్వణి విధుః క్రమహీయమానః
 శంసత్యనీత్యుపచితాం శ్రియమాశునాశాం || 88 ||

దృగ్భ్యాం ముకుంద మృగలోచనకోమలాభ్యాం
 జాతాధికద్యుతి విలోక్య తవాననాబ్జం |
 మన్యే స్వమండలమితోఽప్యధికం విధిత్సుః
 తస్మిన్పిభర్తి మృగమేవ జడః సితాంశుః || 89 ||

మాలిన్యమబ్జశశినోర్మధులిట్కలంకౌ
 ధత్తో ముఖే తు తవ దృక్తిలకాత్మనాభాం ।
 దోషావితః క్వచన మేలనతో గుణత్వం
 వక్తుర్యథేశ వచసి భ్రమవిప్రలంభౌ ॥ 90 ॥

ఆమోదకాంతిభృదహర్నిశమేకరూపం
 ఆసేవితం ద్విజగణైర్ద్దివిషద్గణైశ్చ ।
 అంకాధిరూఢసహజశ్చి ముఖం త్వదీయం
 శంకామహే వరద సంహతమబ్జయుగ్మం ॥ 91 ॥

బింబస్తవాయమధరః ప్రతిబింబనేన
 యుక్తం సదా యువతిమానసదర్పణేషు ।
 బింబాధరః కవిభిరీశ్వర వర్ణ్యసే త్వం
 ఏతావతైవ న తు తుచ్ఛఫలోపమానాత్ ॥ 92 ॥

విద్యామయేషు తవ నిశ్వసితేష్వపూర్వం
 విద్యావిశేషమివ శిక్షితుమంతరాత్మన్ ।
 వాణ్యాః సదా తవ ముఖాంబురుహే వసంత్యాః
 కాయప్రభేవ లసతి స్మితచంద్రికా తే ॥ 93 ॥

తాపత్రయౌషధవరస్య తవ స్మితస్య
 నిశ్వాసమందమరుతా నిబుసీకృతస్య ।
 ఏతే కడంగరచయా ఇవ విప్రకీర్ణా
 జైవాత్యకస్య కిరణా జగతి భ్రమంతి ॥ 94 ॥

సిద్ధౌషధం జయతి తేఽధరరత్నపాత్రే
 తాపత్రయీ ఝటితి ముంచతి యేన సిక్తం ।
 మన్యే తుషారకిరణం గుణలేశయోగాత్
 అస్యైవ వారిజవిలోచన కల్యపుంజం ॥ 95 ॥

ఆతన్వతామవయవేషు గతాగతాని
 యుక్తాత్మనాం వరద యౌవతచక్షుషాం చ |
 విశ్రాంతిభూర్విధుకర ప్రకరావదాతా
 మందస్మితచ్ఛవిరియం తవ మాం పునాతు || 96 ||

నిశ్వాసమందమలయానిలకందలేన
 నిర్హారిణా బహుతరేణ చ సౌరభేణ |
 నాసాపుటౌ నలినలోచన తే మనోజ్ఞౌ
 మన్యే సదైవ మధుమాధవయోర్నివాసౌ || 97 ||

సంచారశాలి తవ నిఃశ్వసితే సమస్త -
 వేదేతిహాసవపుషి ద్విపశైలనాథ |
 నాభీసరోరుహనవారుణమండలే చ
 మన్యే మధువ్రతకులం మధువిద్యయోక్తం || 98 ||

దేహాద్వదంతి జననం మునయస్తిలానాం
 దేవేంద్రవంద్యచరణాంబుజ తావకీనాత్ |
 నారాయణైతదుచితం ప్రకటీకరోతి
 నాసాభిధానమిహ దివ్యతిలప్రసూనం || 99 ||

నేత్రే తవ క్వ భగవన్ క్వ చ పుండరీకం
 బ్రూతే తయోస్తదుపమానమథాపి వేదః |
 సర్వాత్మనస్తవ సమాధికవస్త్యలాభాత్
 ఆకాశవత్స ఖలు సర్వగతత్వమాహ || 100 ||

సామ్యభ్రమాదవినయేన సమున్నతస్య
 సవ్యం తవాక్షి హరతి శ్రియమంబుజస్య |
 తస్యాపి తాం సమధికాం తనుతే యదన్యత్
 దాక్షిణ్యమేవ దనుజాహిత తత్ర మూలం || 101 ||

పద్మానురాగజుషి లోహితశుక్లకృష్ణాం
 ఆసేదుషి ప్రకృతిమాదృతమీనరూపే |
 శ్రుత్యంతభాసిని మదావలశైలనాథ
 త్వల్లోచనే త్వయి చ భాతి న మే విశేషః || 102 ||

ముక్తః ప్రజాపతిరయం మమ దర్శనాది -
 త్యన్యం విధాతుమనసస్తవ ఫాలజాతా |
 ఘర్మాంబుబిందుతతిరేవ కిరీటమూల -
 ప్రత్యుప్తమౌక్తికతతిచ్ఛలతో విభాతి || 103 ||

రాజంత్యనర్థమణిసంఘమయే కిరీటే
 రాజీవలోచన న నీలమణిప్రవేకాః |
 ఆఘ్రాయ గంధమలినస్తవ కుంతలానాం
 అంతః ప్రవేష్టుమనసః పరితో నిలీనాః || 104 ||

ఆపాదమాచికురభారమశేషమంగం
 ఆనందబృందలసితం సుదృశామసీమం |
 అంతర్మమ స్ఫురతు సంతతమంతరాత్మన్
 అంభోజలోచన తవ శ్రితహస్తిశైలం || 105 ||

|| శ్రీ వరదరాజస్తవం సమాప్తం ||